

(तिथि 31 दिसंबर 2025, समय 18:10 (10 मिनट)

मुख्य समाचार :-

1. प्रधानमंत्री नरेंद्र मोदी ने कहा - वर्ष 2025 भारत के लिए सुधारों के वर्ष के रूप में याद किया जाएगा ।
2. सूचना और प्रसारण राज्य मंत्री डॉक्टर एल मुरुगन ने नई दिल्ली में भारत-2026 कैलेंडर जारी किया ।
3. हरियाणा के पुलिस महानिदेशक ओ पी सिंह सेवा मुक्त हुए , पुलिस कर्मियों को सेवा भाव से काम करने का मंत्र दिया ।
4. चंडीगढ़ और हरियाणा के विभिन्न शहरों में नव वर्ष के जशनों के मददेनजर सुरक्षा के पुख्ता प्रबंध किए गए ।
5. हरियाणा के सभी सरकारी और निजी स्कूलों में कल से 15 जनवरी तक शीतकालीन अवकाश रहेगा ।

-----

प्रधानमंत्री नरेंद्र मोदी ने कहा कि वर्ष 2025 भारत के लिए सुधारों के वर्ष के रूप में याद किया जाएगा। इस वर्ष विभिन्न सेक्टर में महत्वपूर्ण बदलाव हुए जिनसे देश की विकास यात्रा को गति मिली। सोशल मीडिया पर साझा लेख में प्रधानमंत्री ने कहा कि सरकार ने संस्थाओं को आधुनिक बनाया, शासन को सरल और सुगम बनाया तथा समावेशी विकास की नींव मजबूत की। श्री मोदी ने कहा कि श्रम कानूनों और व्यापार समझौतों से लेकर साजो-सामान, ऊर्जा और बाजार सुधारों तक भारत की विकास यात्रा विश्वसनीयता, स्थायित्व और भरोसे पर निर्मित रही है। श्री मोदी ने कहा कि इन कदमों से 2047 तक विकसित भारत के प्रयासों को मजबूती मिलेगी।

-----

सूचना और प्रसारण राज्य मंत्री डॉ. एल. मुरुगन ने कहा कि इस वर्ष सरकार ने कई ऐतिहासिक सुधार किए हैं, जो विकसित भारत 2047 की दिशा में देश की राष्ट्रीय यात्रा में महत्वपूर्ण अध्याय जोड़ते हैं। नई दिल्ली में भारत 2026 कैलेंडर जारी करते हुए उन्होंने कहा कि इस वर्ष के कैलेंडर का विषय “भारत 2026” है, ये प्रधानमंत्री के सेवा, सुशासन और समृद्धि भारत के आत्मविश्वास से भरे क्षण के दृष्टिकोण को दर्शाता है। इस अवसर पर सूचना और प्रसारण सचिव संजय जाजू ने कहा कि कैलेंडर का डिज़ाइन बहुत सावधानीपूर्वक तैयार किया गया है और यह सरकार की प्राथमिकताओं को दर्शाता है।

-----

हरियाणा पुलिस के महानिदेशक ओ पी सिंह आज सेवामुक्त हो गए। सेवामुक्ति के मौके पर उन्होंने करनाल में पुलिस प्रशिक्षण अकादमी मधुबन में परेड से सलामी ली। अपनी विदाई के मौके पर उन्होंने कहा कि पुलिस में उनका सपनों वाला करियर रहा।

श्री ओ पी सिंह ने कहा कि पुलिस को सेवा भाव से काम करना चाहिए।

हरियाणा सरकार ने तत्काल प्रभाव से आईएस अधिकारी राहुल नरवाल को नवगठित हांसी जिले का उपायुक्त नियुक्त किया है। इस नियुक्ति से पहले श्री राहुल नरवाल ग्रामीण विकास विभाग, सूचना प्रौद्योगिकी, इलेक्ट्रॉनिक्स एवं संचार विभाग के निदेशक तथा विशेष सचिव और कॉन्फेड के प्रबंध निदेशक के पद पर कार्यरत थे।

आज नव वर्ष के जशनों को देखते हुए चंडीगढ़ और हरियाणा के विभिन्न शहरों में सुरक्षा के पुख्ता प्रबंध किए गए हैं। कानून एवं व्यवस्था तथा ट्रैफिक का कार्यभार देख रहे पंचकुला पुलिस के उपायुक्त मनप्रीत सिंह सूदन ने आमजन से अपील की है कि वे किसी भी प्रकार की हुड़दंगबाजी से बचें और शराब का सेवन करके वाहन न चलाएं। एक पत्रकार वार्ता को संबोधित करते हुए उन्होंने बताया -

फरीदाबाद पुलिस ने भी नववर्ष के आगमन के अवसर पर कानून-व्यवस्था बनाए रखने के लिए व्यापक सुरक्षा व्यवस्था की है। पुलिस आयुक्त सतेंद्र कुमार गुप्ता ने बताया कि जिलेभर में 1500 से अधिक पुलिसकर्मियों की तैनाती की गई है-

पलवल पुलिस ने भी नववर्ष के आगमन को देखते हुए जिले में सुरक्षा और सतर्कता बढ़ा दी है। पुलिस अधीक्षक पलवल वरुण सिंगला ने जिला वासियों नववर्ष की हार्दिक शुभकामनाएं देते हुए युवाओं से नव वर्ष को बिना हुड़दंग मनाने की अपील की है।

हरियाणा के सभी सरकारी और निजी स्कूलों में 1 जनवरी से 15 जनवरी तक शीतकालीन अवकाश रहेगा। 16 जनवरी से सभी स्कूल नियमित रूप से खुलेंगे। शिक्षा विभाग ने इस संबंध में अधिसूचना जारी कर दी है। शिक्षा विभाग द्वारा जारी आदेशों में कहा गया है कि हालांकि शीतकालीन अवकाश के दौरान दसवीं और बारहवीं कक्षा के विद्यार्थियों को प्रैक्टिकल के लिए पूर्व निर्धारित कार्यक्रम के अनुसार स्कूल में बुलाया जा सकेगा। सभी शिक्षा अधिकारियों को अपने अधीनस्थ विद्यालयों में आदेश की सख्ती से अनुपालना सुनिश्चित करने का निर्देश दिया गया है। जींद के जिला मौलिक शिक्षा अधिकारी महेन्द्र सिंह ने बताया -

केंद्र सरकार के डिजिटल कृषि मिशन के तहत पलवल कृषि विभाग द्वारा जिले के सभी गांवों में शिविर लगाकर एग्री स्टैक पोर्टल पर किसानों का पंजीकरण किया जा रहा है। कृषि विभाग पलवल के सहायक तकनीकी प्रबंधक अतुल कुमार ने आज बताया –

उन्होंने बताया कि भारत सरकार के डिजिटल कृषि मिशन के तहत एग्री स्टैक डीपीआई को राज्यों के सहयोग से विकसित किया जा रहा है। यह प्रणाली ओपन सोर्स, अंतर-संचालित और ओपन एपीआई आधारित है, जिससे कृषि क्षेत्र में सुरक्षित, प्रमाणित और सहमति-आधारित डेटा साझा किया जा सकेगा। इस पहल से किसानों को योजनाओं का लाभ पारदर्शी और सुगम तरीके से मिलेगा।

---

वर्ष 2025 भारत की विकास यात्रा में एक निर्णायक वर्ष रहा है। हमारी विशेष श्रृंखला 'सुधारों का वर्ष' में आज हम चर्चा कर रहे हैं- 2025 में भारत किस तरह दुनिया के नए उत्पादक देश के रूप में उभरा है। इस साल भारत अपने औद्योगिक और आर्थिक विकास में सात दशमलव आठ प्रतिशत की अनुमानित वृद्धि के साथ एक निर्णायक मोड़ पर पहुंच गया है। प्रत्येक विदेशी प्रत्यक्ष निवेश और बढ़ती औद्योगिक क्षमता के साथ देश ने खुद को तेजी से बढ़ते बाजार और प्रमुख वैश्विक उत्पादन केन्द्र के रूप में स्थापित किया है। इस साल नोएडा में भारत की पहली टैम्पर्ड ग्लास निर्माण इकाई का उद्घाटन किया गया । यह साबित करता है कि भारत अब जटिल चीजें बना रहा है। इसी तरह ऊर्जा के क्षेत्र में भी देश ने सौ गीगा वॉट सौर ऊर्जा विनिर्माण क्षमता तक पहुंचकर एक बड़ी उपलब्धि हासिल की है। इस बीच, सौर मॉड्यूल उत्पादन 2014 में दो दशमलव तीन गीगा वॉट बढ़कर 2025 में सौ गीगा वॉट हो गया है।

---